

**ሰንበት ዘኖላዊ 2002 (2010) ዓ.ም.**

መዝሙር፡ ኖላዊ ዘመጽአ ውስተ ዓለም . . . . . ።

**ንባባት፡** ዕብ. 13፡16-ፍ፤ 1ጴጥ. 2፡21-ፍ፤ ግ.ሐ. 11፡22-ፍ፤ ዮሐ 10፡1-22

ክርስቶስ ጓሳና እዩ ነብያት ንሱ ጓሳ ከምዝኾነ ተነበዩ፡ ባዕሉ “እቲ ሕያዋይ ጓሳ እነ እየ” ይብለና (ዮሐ 10፡14)። መዝሙር “ቅድም እቲ ሙሴ አብ ኦሪት ዝተዛረቦ ነገሮም ዳዊት ድማ ኃይልኻ አርኢ ንዓ አድጎነኒ እቲ ጓሳና ካብ ሰማያት ወሪዱ እዩ እቲ ጓሳና ብጃ ኮይኑ ንዓለም ከድጎን እዩ ተአዚዙ ንእስራኤል ጓስኦም ኮነ ከድጎን ወሪዱ መጸ፡ ንስኻ ብአፍ ነብያት ዘመጸ ረዳኢ አምላኽ ኢኻ ናብ ሕዝብኻ ሰላም ሰደድ ሕያዋይ ጓሳ ምስጉን ከማኻ ዝበለ መን አሎ ምእንቲ ህዝብኻ በጃ ክትከውን ብትእዛዝ አቦኻ ካብ ሰማይ ወሪድካ ንዕረፍቲ ሰንበት ሰራዕካ” እናበለ ጎ.ኢ.ክ. ጓሳ ሕዝቢ ኮይኑ ከም ዝመጸ ይገልጻልና።

ጓሳ ኣላዊ ኣላዩ እዩ። ንመጓሰኡ ኩሉ ጊዜ ይጥምተን አብ ዝሓሸ ቦታ ይመርሖን ካብ አራዊት ካብ ዓመጽቲ ካብ ሕማም ካብ ኩሉ ይከላኸለለን ድምጻን ይፈልጠን ንሰን ከአ ብድሃዩ የለልየኡ። ክፍሊ ናይ ሰውነቱ እየን ንሰን ከአ ይፈትዋኡ።

አብ ጊዜ ኢየሱስ ጓሶት አሽሓት መጋርያ አባግዕ ይሕልዉ ኔሮም አብ ጊዜ ሓጋይ አብ ማይ ሳዕሪ ዘልኦ አብ ጊዜ ክረምቲ ካብ ቁሪ ክሕልዉ ከቢድ ሥራሕ እዩ ነሩ። ካብ እንሰሳ በረኻ ኻብ ሰረቓቲ ካብ ሕማም ክሕልዉ ይግባእ ከምኡ ቁጽረን ክፈልጡ ይግባእ። ዳዊት ንጉስ ንእሽቶይ እንከሎ ከምኡ እዩ ነሩ ሥርሑ 1ሳሙኤል 17፡34።

ኢየሱስ እቲ ጓሳ እዩ። ንሱ ንመጓሰኡ ይሕልወን ምእንትኤን ነፍሱ በጃ ይሕልፍ እዚ እዩ ናይ ሎሚ ወንጌል ዘትስተምህረና። መሪሕነቱ አገልግሎት እዩ። አብ መንጎ መጓሰኡ ኩሉ ግዜ አሎ ብአካል ይሕልወን። አብ መጓሰኡ ዘልኦ ፍቕሪ ካብ ሕይወቱ ተፈልዩ ዝርኤ አይኮነን። ጉስነት ኢየሱስ ክንርእዮ ከሎና፡ ንጸላእቱ ገጽ ገገጽ ይገጥሞም፤ ነቶም ካብ መጓሰኡ ዝሰርቁ ይገጥሞም፤ ነቶም ጸጉሪ በግዕ ዝተኸድኑ ተጂሉ የለልዮም፤ አባግዕ ዝመስሉ ጸላእቱ ፈልዩ ይሓድጎም፤ ንተኸተልቱ ነቲ ከቢድ ጉስነት አመልኪቱ የጠንቐም፤ ንሱ ቀቅድሚኦም ይጉዓዝ፤ ንተኸተልቱ ከጥቅዕዎም ከለዉ ይከላኸለሎም፤ ንሱ ሓቅኛ መንገዲ ሒዙ ንመጓሰኡ ይከታተል፤ ንበይኖም ክኾኑ አይሓድጎምን፤ ይከላኸለሎም፤ ንርእሱ አብ ሓደጋ የውድቓ።

ኢየሱስ ብሕይወቱ፣ ብሞቱ ነቶም ዝጠፍኡ፣ ርሱዓት፣ ድሑራት ብዛዕብኦም ሓሲቡ። ንሱ ብዛዕባ ሓልዮት ክዛረብ እንከሎ ንሓንቲ ዝጠፍኡት ከናዲ ከምዝወጸ ይነግር። ሓንቲ ክትጠፍእ አይደልን እዩ። ክሳብ ዝረኽባ አይዕርፍን እዩ። ምስ ረኽባ አብ መንኩቡ ተሰኪሙ ምስተን ካልኦት ይሕውሳ እሞ ንሓንስ ንጎረባብቱ ይዕድም።

ኢየሱስ ንዝጠፍኡ ክሳብ ዝረኽብ አይዕርፍን እዩ፤ ኩልና ከምንፈልጦ ንዝጠፍኡ ነገር ክትደሊ ቀሊል አይኮነን። ብዙሕ ጻዕሪ የድልየካ ካብ ኩሉ አበይ ከም ዝጠፍኡ ምስ ዘይትፈልጥ። መብዝሕትኡ ዝጠፍኡ አይምዝገብን እዩ። ፍቕሪ አብ ዘይብሉ ምጥፋእ የለን ማለት ፍቕሪ እንተሎ ጥራሕ እዩ ንዝጠፍኡ እተናድዮ አይኮነ አይግድሰካን። ገለ ሰባት እንተ ጠፍኡ ብዙሕ ዘገድስ አይኮነን ገለ እዋን ክጠፍኡ ዝድፍኡ አለዉ ካባኻ ክርሕቁ፤ ኪድ/ዲ፣ ጥፋእ ንብሎም ምኽንያቱ ክርሕቁልና ስለ እንደልዮ። ግን አብ ኩልና ሓደ ነገር አሎ ንሕና አብ ሓደ ቦታ እንተ ጠፋእና ገለ ሰባት ክደልዩና ንጽብ። ከምቲ ሕያዋይ ጓሳ።

ናይ ሎሚ ወንጌል ሰባት ክጠፍኡ ክንገድጎም ከሎና እንጉድኦ ክንገድኦ ይዕድመና። “አነ ዝመጸእኩ ንዝጠፍኡ ክደሊ እየ። ኩልና ክልተ ሰለስተ ሰባት ካብ ቤተክርስቲያን ዝጠፍኡ ንፈልጥ ኢና። እዞም ሰባት ኣባልት ቤተክርስቲያን ኮይኖም ኣይስምዖምን እዩ ንሶም ክፍሊ ቁምስና ኮይኖም ኣይስምዖምን እዩ። እምብኣር ኣብ ቤቶም ክንመልሶም ናይ ኩልና ሓላፍነት እዩ።

ሰንበት ዘኖላዊ ንዘሎና ክርስቲያናዊ ሓልፍነት ክንገድጎም እዞም ንዝጠፍኡ ክነናዲ ይዕድመና። ኣብታሪኽ ቤተክርስቲያን ከም እነንብቦ ቤተክርስቲያን ንዝጠፍኡ ክትመልስ ሰባት ክሸፍቱ ክርሕቁ ክሃድሙ ንርኡ። ሓደ ክጠፍእ እንከሎ ንምሉእ ማሕበር የጉሂ ወይ ሃይማኖት ክቕይር እንከሎ የጉሂ። እዞም ንሕና እንታይ ክንገብር ንክእል ንዝጥፍኡ ክንመልስ።

- ፍቕሪ የድሊ። ንዝጠፍኡ ክትመልስ ክተፍቅሮ ይግባእ። ናይ ሓውካ ሓፍትካ ምጥፋ ከላቕዮካ እንከሎ ጥራሕ ኢኻ ኣብ ምምላሶም እትወፍር። ናይ ፍቕሪ ስቓይ ኣብ ሞት የብጽሕ እዚ እዩ ኢየሱስ ኣብ መስቀልን ብሕይወቱን ዘርአየና። ዘፍቅር ካብ ርእሱ ይወጽእ ሽኡ ንኻልእ ክጉድእ ስለ ዘይደሊ ከድሕን ይጎዩ።
- ሓቂ ክንሕዝ ይግባእ። ብሓቂ ኣብ ቅድሚ ኣምላኽ ክንጉግዝ፣ ፍርሃት ኣምላኽ ክህልወና ምኽንያቱ ልብና መንፈስ ኣምላኽ ከጥፍእ እንከሎ ሓጢአት ክገብር ክጠፍእ ኣይስከፍን እዩ። ንኹሉ ነገር ብመንጽር ምስ ኣምላኽ ዘሎና ርክብ ክንግምግም ይግባእ። ኣምላኽ ዝሓዘ ሕይወት ክፋእ ኣይገብርን እዩ። ሓቂ ገለ እዋን መስዋዕቲ ትሓትት እያ። ንክፋእ ክፋእ ክንብል ንጌጋ ጌጋ ክንብል ግቡእና እዩ። ኣብዚ ዓርከይ መሓዛይ ኣይጠቅምን እዩ። ንኹሉ ፈሊና ክንርኢ ከሎና ሽቡ ሓቂ ኣባና ክትህሉ እያ።
- ክንወፍር ይግባእ። ንዝጠፍኡ ክትረክብ ክትወፍር ክትርኢ ካብ ገዛኻ ደገ ክትወጽእ ይግባእ። ኣብ ገዛኻ ኮንካ ንዝጠፍኡ ክትረክብ ቀሊል ኣይኮነን ክንዛረብ ከሎና ሽቡ ኣፍደገ ንክፍት። ገለ ሰባት ክንዛረቦም ክንገድጎም ዝደልዩ ኣለዉ። እቲ ተበግሶ ብኻልእ ክጅመር ይደልይዎ። ስለዚ ንኺደም ንድለዮም ኣብቶም ጠፊኦም ዘለዉ ንእተዎም።

ሰንበትና ጓሶትን ተጓሶይትን ክንከውን ይሓተና። ከም ጓሶት መጠን ኣብ መንጎና ሓልዮት ፍቕሪ ምትሕግጋዝ ክነጥሪ የድሊ። ከምጓሶት መጠን ኣርሒቕና ክንጥምት ከምኡ ብስለት መንፈስን ልቦና ክነጥሪ። ምስ ዝነፈስ ንፋስ ከይንልካዕ። ካልኣይ ተጓሲኻ ምኽኣል። ከይንጠፍእ ክንጥንቀቕ ኣሎና ኣብ መንጎ መንፈስ ተኻሉ ዘልኦም ኩሉ ጊኤ ኣለዉ። ናይ መጓሶ ብተና ድኽመይ ክርእዩ መንፈስ ክርስቶስ ዝርሓቕም ኩሉ ጊዜ ኣለዉ ስለዚ ተጓሲኻ ምኽኣል የድሊ። ክትጓሶ ናይ ጓሳኻ ድምጺ ምስማዕ የድሊ ካብ ብጸታ ዝተባረረት ጥሪት ዕጭኦ ንኣራዊት መርር እዩ ስለዚ ከይንባረረ ንብጸትና ርኢና ክንክእል የድልየና። ንዝተባረሩ ሎሚ ክንመልሶም እዞም ልደት ክርስቶስ ሓደ መጓሶ ክገብረና ንጸሊ።

ልደትና ይኣቱ ኣሎ ዕርቂ ምስ ኣምላኽን ሰብ ክንገብር ዝሕግዝና እዋን። ሰላም መለሎ ልደት እዩ። ኣብ ልብና ሰላም ክህሉ ምስ ሓውና ሓፍትና ሰላም ክህሉ ባይታ ክነጣጥሕ ሎሚ ግዚኡ እዩ። ኩሉ ፍጡር ንልደት መድሕኑ ክሰናዶ ብጸሎት፣ ጸም፣ ንስሓ፣ ይዕደም ኣሎ መዓልቲ ልደት ብርሃን ክንለብስ ነቶም ብርሃን ዝሰኣኑ ኣብ ብርሃን ክንመልሶም ሎሚ ንበገስ እዞም ንኣኡ ዝኸውን ልብን መንፈስን የውርደልና።

አባ ንጉሠ ፍሥሓ